

PART I

Section iii



ಕೇರಳ ಸರ್ಕಾರ

ಕಾನೂನು (ಶಾಸನ ರಚನೆ-ಎಚ್) ಇಲಾಖೆ

ಅಧಿಸೂಚನೆ

ನಂ. 6746/ಲೆಗ್. ಎಚ್ 1/2018/ಕಾನೂನು. ತಿರುವನಂತಪುರಂ, 2019 ಮಾರ್ಚ್ 2,
1194 ಕುಂಭ 18/
1940 ಫಾಲ್ಗುಣ 11.

2019 ಮಾರ್ಚ್ 2ನೇ ದಿನಾಂಕದಂದು ಕೇರಳ ರಾಜ್ಯಪಾಲರು ಪ್ರಖ್ಯಾಪಿಸಿದಂತಹ ಈ ಕೆಳಗಿನ ಅಧ್ಯಾದೇಶವನ್ನು ಸಾರ್ವಜನಿಕರ ತಿಳುವಳಿಕೆಗಾಗಿ ಈ ಮೂಲಕ ಪ್ರಕಟಿಸಲಾಗುವುದು.

ರಾಜ್ಯಪಾಲರ ಆಜ್ಞಾಪ್ರಕಾರ,

ಬಿ. ಜಿ. ಹರೀಂದ್ರನಾಥ್,

ಕಾನೂನು ಕಾರ್ಯದರ್ಶಿ.

2019ರ 20ನೇ ನಂಬ್ರ ಅಧ್ಯಾದೇಶ

2019ರ ಕೇರಳ ಸಹಕಾರಿ ಆಸ್ಪತ್ರೆ ಸಮುಚ್ಛಯ, ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ ಹಾಗೂ ಸಂಬಂಧಿತ ಸಂಸ್ಥೆಗಳು (ವಹಿಸಿಕೊಳ್ಳುವಿಕೆ ಹಾಗೂ ಆಡಳಿತ ನಿರ್ವಹಣೆ) ಅಧ್ಯಾದೇಶ

ಭಾರತ ಗಣರಾಜ್ಯದ ಎಪ್ಪತ್ತನೇ ವರ್ಷದಲ್ಲಿ ಕೇರಳ ರಾಜ್ಯಪಾಲರು ಪ್ರಖ್ಯಾಪಿಸಿದುದು. ಕಣ್ಣೂರು ಜಿಲ್ಲೆಯ ಪರಿಯಾರನಲ್ಲಿ ಕೇರಳ ರಾಜ್ಯ ಸಹಕಾರಿ ಆಸ್ಪತ್ರೆ ಸಮುಚ್ಛಯ ಹಾಗೂ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ ಅನುಕ್ರಮವಾಗಿ ಕಾರ್ಯಾಚರಿಸುತ್ತಿದ್ದಂತಹ ಹಾಗೂ ಈಗ ಸರಕಾರ ನೇಮಿಸಿದಂತಹ ಕಂಟ್ರೋಲ್ ಬೋರ್ಡ್ ಆಡಳಿತ ನಿರ್ವಹಿಸುವಂತಹ ಸಹಕಾರಿ ಆಸ್ಪತ್ರೆ ಸಮುಚ್ಛಯ, ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ ಹಾಗೂ ಸಂಬಂಧಿತ ಸಂಸ್ಥೆಗಳನ್ನು ಸರಕಾರ ವಹಿಸಿಕೊಳ್ಳುವುದಕ್ಕೂ ಆಡಳಿತ ನಿರ್ವಹಿಸುವುದಕ್ಕೂ ವ್ಯವಸ್ಥೆಮಾಡುವುದಕ್ಕಿರುವ

ಒಂದು

ಅಧ್ಯಾದೇಶ

ಪೀಠಿಕೆ—ರಾಜ್ಯದ ಉತ್ತರ ಭಾಗದಲ್ಲಿನ ಚಿಕಿತ್ಸಾ ಸೌಲಭ್ಯಗಳನ್ನು ಉತ್ತಮಗೊಳಿಸುವುದಕ್ಕೂ ಸಹಕಾರಿ ಕ್ಷೇತ್ರದಲ್ಲಿ ಒಂದು ವೈದ್ಯಕೀಯ ಕಾಲೇಜನ್ನು ಸ್ಥಾಪಿಸುವುದಕ್ಕೂ ಬೇಕಾಗಿ ಸರಕಾರಕ್ಕೆ ಟ್ರಸ್ಟಿ ಹಕ್ಕು ಇರುವ ಕಣ್ಣೂರು ಜಿಲ್ಲೆಯ ಕಡನ್ನಪ್ಪಳ್ಳಿ ವಿಲ್ಲೇಜಿನ ರೀ ಸರ್ವೇ 256/7ನೇ ನಂಬ್ರದಲ್ಲಿ ಒಳಪಟ್ಟ 48.1562 ಹೆಕ್ಟರ್ ವ್ಯಾಪ್ತಿಯಿರುವ ಸ್ಥಳದಲ್ಲಿ ಸರಕಾರದ ಸಹಭಾಗಿತ್ವದೊಂದಿಗೆ ಸಹಕಾರಿ ಆಸ್ಪತ್ರೆ ಸಮುಚ್ಛಯ ಹಾಗೂ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿಯನ್ನು ಸ್ಥಾಪಿಸಲ್ಪಟ್ಟಿರುವುದರಿಂದಲೂ;

ಪ್ರಸ್ತುತ ಸಂಸ್ಥೆಗಳ ಆಡಳಿತ ನಿರ್ವಹಣೆಗಾಗಿ ಸಂಬಂಧಪಟ್ಟ ಸೊಸೈಟಿಗಳು ಸರಕಾರೀ ಭದ್ರತೆಯಲ್ಲೂ ಹಾಗೂ ಅಲ್ಲದೆಯೂ, ಸರಕಾರದೊಂದಿಗೆ ಹಾಗೂ ವಿವಿಧ ಆರ್ಥಿಕ ಸಂಸ್ಥೆಗಳೊಂದಿಗೆ ಆರ್ಥಿಕ ಸಹಾಯ ವಿಷಯದಲ್ಲೂ ಸಾಲ ವಿಷಯದಲ್ಲೂ ತುಂಬಾ ಋಣಿಯಾಗಿರುವುದರಿಂದ ಹಾಗೂ ನಷ್ಟದಿಂದ ಕಾರ್ಯವೈಸಗುತ್ತಿದ್ದಂತಹ ಸೊಸೈಟಿಗಳಿಗೆ ಪ್ರಸ್ತುತ ಆರ್ಥಿಕ ಸಹಾಯ ಹಾಗೂ ಸಾಲಗಳನ್ನು ಮರುಪಾವತಿಸಲು ಸಾಧ್ಯವಾಗದಂತಹ ಸನ್ನಿವೇಶದಲ್ಲಿ ಸಂಸ್ಥೆಗಳನ್ನು ಉಳಿಸಿಕೊಳ್ಳುವುದರ ಅವಶ್ಯಕತೆಯನ್ನು ಗಣನೆಗೆ ತೆಗೆದುಕೊಂಡು ಸರಕಾರವು ಪ್ರಸ್ತುತ ಸಾಲ ಬಾಧ್ಯತೆಗಳನ್ನು ಮರುಪಾವತಿಸುವುದರಿಂದಲೂ;

ಅಂತಹ ಸಾಲ ಬಾಧ್ಯತೆಗಳನ್ನು ಸರಕಾರವು ಮರುಪಾವತಿಸಿದರೂ ಸಂಸ್ಥೆಗಳನ್ನು ಮುಂದುವರಿದು ನಡೆಸಲು ಸೊಸೈಟಿಗಳು ಪುನಃ ಸಾಲ ಪಡೆಯಬೇಕಾಗಿರುವುದರಿಂದ ಆ ಮೂಲಕ ಪುನಃ ಭಾರಿ ಸಾಲ ಬಾಧ್ಯತೆಗಳಿಗೆ ಒಳಪಟ್ಟು ಸಂಸ್ಥೆಗಳ ಚಟುವಟಿಕೆಗಳು ಸ್ಥಂಭನಾವಸ್ಥೆಗೆ ಸಾಗಲು ಸಾಧ್ಯವಿದೆಯೆಂದು ಮನವರಿಕೆಯಾಗಿರುವುದರಿಂದಲೂ;

ವೈದ್ಯಕೀಯ ಕಾಲೇಜಿನ, ಆಸ್ಪತ್ರೆಯ ಹಾಗೂ ಸಂಬಂಧಿತ ಸಂಸ್ಥೆಗಳ ದಕ್ಷ ಆಡಳಿತಾ ನಿರ್ವಹಣೆಯನ್ನು ದೃಢಪಡಿಸುವುದಕ್ಕಾಗಿ ಸಹಕಾರಿ ಆಸ್ಪತ್ರೆ ಸಮುಚ್ಚಯ ಹಾಗೂ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿಯ ಆಡಳಿತ ನಿರ್ವಹಣೆಯನ್ನು ಸರಕಾರವು ವಹಿಸಿಕೊಳ್ಳುವುದಕ್ಕೆ ವ್ಯವಸ್ಥೆ ಮಾಡಬೇಕಾದುದು ಅಗತ್ಯವೆಂದು ಮನವರಿಕೆಯಾಗಿರುವುದರಿಂದಲೂ;

2018ರ ಕೇರಳ ಸಹಕಾರಿ ಆಸ್ಪತ್ರೆ ಸಮುಚ್ಚಯ ಹಾಗೂ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ (ಕಾರ್ಯನಿರ್ವಹಣೆ ಹಾಗೂ ಆಡಳಿತ ನಿರ್ವಹಣೆಯನ್ನು ವಹಿಸಿಕೊಳ್ಳುವಿಕೆ) ಅಧ್ಯಾದೇಶ (2019ರ 1)ದ ಪ್ರಕಾರ ಕೇರಳ ರಾಜ್ಯ ಸಹಕಾರಿ ಆಸ್ಪತ್ರೆ ಸಮುಚ್ಚಯ ಹಾಗೂ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿಯ ಆಡಳಿತ ನಿರ್ವಹಣೆಯನ್ನು ಸರಕಾರವು ವಹಿಸಿಕೊಂಡು ಒಂದು ತಾತ್ಕಾಲಿಕ ವ್ಯವಸ್ಥೆಯಾದಂತಹ ಕಂಟ್ರೋಲ್ ಬೋರ್ಡಿಗೆ ಹಸ್ತಾಂತರಿಸಿರುವುದರಿಂದಲೂ;

ರಾಜ್ಯದ ಇತರ ಸರಕಾರಿ ವೈದ್ಯಕೀಯ ಕಾಲೇಜುಗಳಲ್ಲಿ ಸಾರ್ವಜನಿಕರಿಗೆ ಚಿಕಿತ್ಸೆ ಲಭ್ಯವಾಗುವಂತಹ ಅದೇ ಖರ್ಚಿನಲ್ಲಿ ಪರಿಯಾರಂ ವೈದ್ಯಕೀಯ ಕಾಲೇಜಿನಲ್ಲೂ ಹಾಗೂ ಸಂಬಂಧಿತ ಸಂಸ್ಥೆಗಳಲ್ಲೂ ಚಿಕಿತ್ಸೆ ಹಾಗೂ ಇತರ ಸೇವೆಗಳನ್ನು ಲಭ್ಯಗೊಳಿಸುವ ಅವಶ್ಯಕತೆಯಿದೆಯೆಂದು ಮನವರಿಕೆಯಾಗಿರುವುದರಿಂದಲೂ;

ಪ್ರಾರಂಭ ಹಂತದಲ್ಲಿನ ಸಾಲ ಬಾಧ್ಯತೆ ಒಳಗೊಂಡು ಭಾರಿ ಬಾಧ್ಯತೆಯು ಅಸ್ತಿತ್ವದಲ್ಲಿರುವುದರಿಂದ, ಕೇರಳ ಕೋ-ಆಪರೇಟಿವ್ ಹೋಸ್ಪಿಟಲ್ ಏಂಡ್ ಸೆಂಟರ್ ಫೋರ್ ಅಡ್ವಾನ್ಸ್ಡ್ ಮೆಡಿಕಲ್ ಸರ್ವಿಸಸ್ (ಕೆ.ಸಿ.ಎಚ್.ಸಿ.), ಅಕಾಡೆಮಿ ಓಫ್ ಮೆಡಿಕಲ್ ಸಯನ್ಸ್ (ಎ ಸಿ ಎಂ ಇ) ಹಾಗೂ ಸಂಬಂಧಿತ ಸಂಸ್ಥೆಗಳಾದ ಪರಿಯಾರಂ ವೈದ್ಯಕೀಯ ಕಾಲೇಜು, ಪರಿಯಾರಂ ದಂತ ಕಾಲೇಜು, ಅಕಾಡೆಮಿ ಆಫ್ ಫಾರ್ಮಸ್ಯೂಟಿಕಲ್ ಸಯನ್ಸ್, ಕಾಲೇಜ್ ಓಫ್ ನರ್ಸಿಂಗ್-ಪರಿಯಾರಂ, ಸ್ಕೂಲ್ ಓಫ್ ನರ್ಸಿಂಗ್-ಪರಿಯಾರಂ, ಸಹಕಾರಿ ಹೃದಯಾಲಯ ಪರಿಯಾರಂ, ವೈದ್ಯಕೀಯ ಕಾಲೇಜ್, ಪಬ್ಲಿಕ್ ಸ್ಕೂಲ್, ಇನ್‌ಸ್ಟಿಟ್ಯೂಟ್ ಓಫ್ ಪಾರಾ-ಮೆಡಿಕಲ್ ಸಯನ್ಸ್ ಎಂಬವುಗಳ ಆಡಳಿತ ನಿರ್ವಹಿಸುವುದರಲ್ಲಿ ತೊಂದರೆ ಎದುರಿಸುವ ಸನ್ನಿವೇಶದಲ್ಲಿ, ಮೇಲೆ ಸೂಚಿಸಿದಂತಹ ಸಂಸ್ಥೆಗಳನ್ನು ಸರಕಾರದಲ್ಲಿ ನಿಹಿತಗೊಳಿಸುವುದಕ್ಕಾಗಿ, 1969ರ ಕೇರಳ ಸಹಕಾರಿ ಸಂಘ ನಿಯಮಗಳಲ್ಲಿನ 54(2), 180

ಎಂಬೀ ನಿಯಮಗಳ ಪ್ರಕಾರ ರಿಜಿಸ್ಟ್ರಾರರ ವಿಶೇಷ ಅನುಮತಿಯೊಂದಿಗೆ ನಡೆಸಿದ ಕೆ.ಸಿ.ಎಚ್.ಸಿ. ಜನರಲ್ ಬೋಡಿ ಸಭೆಯು ಸರಕಾರದೊಂದಿಗೆ ಕೋರುವುದಕ್ಕಾಗಿ ಏಕಾಭಿಪ್ರಾಯದಿಂದ ಅಂಗೀಕರಿಸಿ ಗೊತ್ತುವಳಿಯನ್ನು ಮಂಜೂರುಮಾಡಿರುವುದರಿಂದಲೂ;

ಸಾರ್ವಜನಿಕ ಹಿತಾಸಕ್ತಿಯಿಂದ ಹಾಗೂ ಪರಿಯಾರಂ ವೈದ್ಯಕೀಯ ಕಾಲೇಜುಗಳಲ್ಲಿ ಕಲಿಯುವ ವಿದ್ಯಾರ್ಥಿಗಳ ಶೈಕ್ಷಣಿಕ ಸುರಕ್ಷೆಯನ್ನು ಗಣನೆಗೆ ತೆಗೆದು, ರಾಜ್ಯದ ಉತ್ತರ ಭಾಗದಲ್ಲಿನ ವೈದ್ಯಕೀಯ ಶಿಕ್ಷಣಕ್ಕೂ ಆರೋಗ್ಯ ಕ್ಷೇತ್ರದಲ್ಲೂ ಉತ್ತಮ ಸೌಕರ್ಯಗಳನ್ನು ದೃಢಪಡಿಸುವುದೆಂಬ ಉದ್ದೇಶ ಗುರಿಯನ್ನು ಸಾಕ್ಷಾತ್ಕರಿಸುವುದಕ್ಕೂ ಬೇಕಾಗಿ, ಪರಿಯಾರಂ ವೈದ್ಯಕೀಯ ಆಸ್ಪತ್ರೆ ಹಾಗೂ ಸಂಬಂಧಿತ ಸಂಸ್ಥೆಗಳನ್ನು ಸರಕಾರವು ವಹಿಸಿಕೊಂಡು ದಕ್ಷವಾಗಿ ಆಡಳಿತ ನಡೆಸಲು ತೀರ್ಮಾನಿಸಿರುವುದರಿಂದಲೂ;

ಕೇರಳ ರಾಜ್ಯ ವಿಧಾನಸಭೆಯು ಅಧಿವೇಶನದಲ್ಲಿಲ್ಲದಿರುವುದರಿಂದ ಹಾಗೂ ತಾನು ತ್ವರಿತ ಕ್ರಮ ಕೈಗೊಳ್ಳುವ ಅವಶ್ಯಕವಾದ ಸನ್ನಿವೇಶವು ಅಸ್ತಿತ್ವದಲ್ಲಿದೆಯೆಂದು ಕೇರಳ ರಾಜ್ಯಪಾಲರಿಗೆ ಮನವರಿಕೆಯಾಗಿರುವುದರಿಂದಲೂ;

ಈಗ, ಆದುದರಿಂದ, ಭಾರತ ಸಂವಿಧಾನದ 213ನೇ ಅನುಚ್ಛೇದದ ಖಂಡ (1)ರ ಪ್ರಕಾರ ನೀಡಲ್ಪಟ್ಟ ಅಧಿಕಾರಗಳನ್ನು ವಿನಿಯೋಗಿಸಿ, ಕೇರಳ ರಾಜ್ಯಪಾಲರು ಈ ಕೆಳಗಿನ ಅಧ್ಯಾದೇಶವನ್ನು ಪ್ರಖ್ಯಾಪಿಸಲು ಇಚ್ಛಿಸುವರು:—

1. ಸಣ್ಣ ಹೆಸರು ಮತ್ತು ಪ್ರಾರಂಭ.—(1) ಈ ಅಧ್ಯಾದೇಶವನ್ನು 2019ರ ಕೇರಳ ಸಹಕಾರಿ ಆಸ್ಪತ್ರೆ ಸಮುಚ್ಛಯ, ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ ಹಾಗೂ ಸಂಬಂಧಿತ ಸಂಸ್ಥೆಗಳು (ವಹಿಸಿಕೊಳ್ಳುವಿಕೆ ಹಾಗೂ ಆಡಳಿತ ನಿರ್ವಹಣೆ) ಅಧ್ಯಾದೇಶವೆಂದು ಕರೆಯಬಹುದು.

(2) ಇದು ಕೂಡಲೇ ಜಾರಿಗೆ ಬರುವುದಾಗಿದೆ.

2. ನಿರ್ವಚನಗಳು.—ಈ ಅಧ್ಯಾದೇಶದಲ್ಲಿ, ಸಂದರ್ಭವು ಇತರ ರೀತಿಯಲ್ಲಿ ಅಗತ್ಯಪಡಿಸದಿದ್ದಲ್ಲಿ,—

(ಎ) “ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ” ಎಂದರೆ ಕಣ್ಣೂರು ಜಿಲ್ಲೆಯ ಪರಿಯಾರಂನಲ್ಲಿನ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ ಎಂದರ್ಥ ಹಾಗೂ 1860ರ ಸಂಘಗಳ ನೋಂದಣಿ ಅಧಿನಿಯಮ (1860ರ 21ನೇ ಕೇಂದ್ರ ಅಧಿನಿಯಮ)ದ ಕೆಳಗೆ 1993ರ 503ನೇ ನಂಬ್ರ ನೋಂದಣಿ ಸರ್ಟಿಫಿಕೇಟಿನೊಂದಿಗೆ ನೋಂದಣಿ ಮಾಡಲ್ಪಟ್ಟಿರುವುದಾದ ಸೊಸೈಟಿ ಎಂದರ್ಥ;

(ಬಿ) “ಕಂಟ್ರೋಲ್ ಬೋರ್ಡ್” ಎಂದರೆ 2018ರ ಕೇರಳ ಸಹಕಾರಿ ಆಸ್ಪತ್ರೆ ಸಮುಚ್ಚಯ ಹಾಗೂ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ (ಕಾರ್ಯನಿರ್ವಹಣೆ ಹಾಗೂ ಆಡಳಿತ ನಿರ್ವಹಣೆಯನ್ನು ವಹಿಸಿಕೊಳ್ಳುವಿಕೆ) ಅಧ್ಯಾದೇಶ (2019ರ 1)ದ 3ನೇ ವಿಭಾಗ ಪ್ರಕಾರ ನೇಮಿಸಲ್ಪಟ್ಟ ಕಂಟ್ರೋಲ್ ಬೋರ್ಡ್ ಎಂದರ್ಥ;

(ಸಿ) “ಸಹಕಾರಿ ಆಸ್ಪತ್ರೆ ಸಮುಚ್ಚಯ” ಎಂದರೆ 1969ರ ಕೇರಳ ಸಹಕಾರಿ ಸಂಘ ಅಧಿನಿಯಮ (1969ರ 21)ದ ಕೆಳಗೆ 4386ನೇ ನಂಬ್ರ ನೋಂದಣಿ ಸರ್ಟಿಫಿಕೇಟಿನೊಂದಿಗೆ ನೋಂದಣಿ ಮಾಡಲ್ಪಟ್ಟ ಕಣ್ಣೂರಿನ ಕೇರಳ ರಾಜ್ಯ ಸಹಕಾರಿ ಆಸ್ಪತ್ರೆ ಸಮುಚ್ಚಯ ಹಾಗೂ ಸೆಂಟರ್ ಫೋರ್ ಅಡ್ವಾನ್ಸ್ಡ್ ಮೆಡಿಕಲ್ ಸರ್ವಿಸಸ್ ಲಿಮಿಟೆಡ್ ಎಂದು ಕರೆಯಲ್ಪಡುವ ಸಹಕಾರಿ ಸಂಘ ಎಂದರ್ಥ;

(ಡಿ) “ಆರ್ಥಿಕ ಸಂಸ್ಥೆಗಳು” ಎಂದರೆ ಸೊಸೈಟಿಗಳು ಸಂಸ್ಥೆಗಳ ಆಡಳಿತ ನಿರ್ವಹಣೆಗಾಗಿ ಅಥವಾ ಭೌತಿಕ ಸೌಲಭ್ಯಗಳನ್ನು ವಿಪುಲೀಕರಿಸುವುದಕ್ಕಾಗಿ ಹಣ ಸಾಲವಾಗಿ ಪಡೆದಿರುವ ಬೇಂಕು, ಸಹಕಾರಿ ಬೇಂಕು, ಅಂತಹ ಇತರ ಹಣ ವಹಿವಾಟು ಸಂಸ್ಥೆಗಳು ಎಂದರ್ಥ;

(ಇ) “ಸಂಸ್ಥೆಗಳು” ಎಂದರೆ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿಯ ಮೆಮೋರಂಡಂ ಓಫ್ ಅಸೋಸಿಯೇಷನಿನ, ನಿಯಮಗಳ ಹಾಗೂ ರೆಗ್ಯುಲೇಶನ್‌ಗಳ ಪ್ರಕಾರ ಸ್ಥಾಪಿಸಿರುವ ಪರಿಯಾರಂ ವೈದ್ಯಕೀಯ ಕಾಲೇಜು ಹಾಗೂ ಇತರ ಸಂಬಂಧಿತ ಸಂಸ್ಥೆಗಳು, ಸಹಕಾರಿ ಆಸ್ಪತ್ರೆ ಸಮುಚ್ಚಯದೊಳಗೆ ಸ್ಥಾಪಿಸಲ್ಪಟ್ಟಿರುವ ವೈದ್ಯಕೀಯ ಕಾಲೇಜು ಆಸ್ಪತ್ರೆ ಹಾಗೂ ಅದಕ್ಕೆ ಸಂಬಂಧಪಟ್ಟದ್ದೂ ಅದಕ್ಕಾಗಿ ಉಪಯೋಗಿಸುವುದಾದ ಡಿಸ್ಪೆನ್ಸರಿಗಳೂ ಎಂದರ್ಥ ಹಾಗೂ ಅದರಲ್ಲಿ ವೈದ್ಯಕೀಯ ಕಾಲೇಜಿಗೋ ಆಸ್ಪತ್ರೆಗೋ ಸಂಬಂಧಪಟ್ಟದ್ದೋ ಸೇರಿಸಿಕೊಂಡದ್ದೋ ಅನುಬಂಧವಾದದ್ದೋ ಉಪಯೋಗಿಸುವ ಎಲ್ಲಾ ಕಟ್ಟಡಗಳೂ, ಉಪನ್ಯಾಸ ಕೊಠಡಿಗಳೂ, ಮ್ಯೂಸಿಯಂಗಳೂ, ಪ್ರಯೋಗಶಾಲೆಗಳೂ, ಗ್ರಂಥಾಲಯಗಳೂ, ಹೋಸ್ಟೆಲುಗಳೂ ಹಾಗೂ ಬೋರ್ಡಿಂಗ್ ಮಂದಿರಗಳೂ ಒಳಪಡುವುದೂ ಹಾಗೂ ಈಗ 2018ರ ಕೇರಳ ಸಹಕಾರಿ ಆಸ್ಪತ್ರೆ ಸಮುಚ್ಚಯ ಹಾಗೂ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ (ಕಾರ್ಯನಿರ್ವಹಣೆ ಹಾಗೂ ಆಡಳಿತ ನಿರ್ವಹಣೆಯನ್ನು ವಹಿಸಿಕೊಳ್ಳುವಿಕೆ) ಅಧ್ಯಾದೇಶ (2019ರ 1)ದ ಉಪಬಂಧದ ಪ್ರಕಾರದ ಕಂಟ್ರೋಲ್ ಬೋರ್ಡಿನ ಸ್ವಾಧೀನದಲ್ಲಿ ಹಾಗೂ ಆಡಳಿತ ನಿಯಂತ್ರಣೆಯಲ್ಲಿರುವ ವೈದ್ಯಕೀಯ ಕಾಲೇಜಿನಲ್ಲೂ ಆಸ್ಪತ್ರೆಯಲ್ಲೂ ಇರುವ ಎಲ್ಲಾ

ಆಸ್ತಿಗಳೂ, ಹಕ್ಕುಗಳೂ, ಅಧಿಕಾರಗಳೂ, ಅಧಿಕೃತಗೊಳಿಸುವಿಕೆಗಳೂ, ವಿಶೇಷ ಅಧಿಕಾರಗಳೂ, ಪೀಠೋಪಕರಣಗಳೂ, ಸ್ಟೋರ್‌ಗಳೂ, ಸಜ್ಜಿಕರಣೆಗಳೂ, ಮೋಟಾರ್ ವಾಹನಗಳೂ ಇತರ ವಾಹನಗಳೂ, ಕ್ಯಾಶ್ ಬಾಲನ್ಸೂ, ಮೀಸಲು ಫಂಡೂ, ನಿಕ್ಷೇಪಗಳೂ, ಬುಕ್ ಡೆಬ್ಟ್ಸ್ (ಪ್ರಸ್ತಕ ಸಾಲಗಳೂ), ಇತರ ಎಲ್ಲಾ ಜಂಗಮ ಹಕ್ಕುಗಳೂ ಹಾಗೂ ಹಿತಾಸಕ್ತಿಗಳೂ ಒಳಗೊಳ್ಳುವುದಾಗಿದೆ.

(ಎಫ್) “ಸಂಬಂಧಿತ ಸಂಸ್ಥೆಗಳು” ಎಂದರೆ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿಯ ಕೆಳಗೆ ಕಾರ್ಯಾಚರಿಸುವ ಪರಿಯಾರಂ ವೈದ್ಯಕೀಯ ಕಾಲೇಜು, ಪರಿಯಾರಂ ದಂತ ಕಾಲೇಜು, ಅಕಾಡೆಮಿ ಓಫ್ ಫಾರ್ಮಸ್ಯೂಟಿಕಲ್ ಸಯನ್ಸ್, ಕಾಲೇಜ್ ಓಫ್ ನರ್ಸಿಂಗ್ - ಪರಿಯಾರಂ, ಸ್ಕೂಲ್ ಓಫ್ ನರ್ಸಿಂಗ್ - ಪರಿಯಾರಂ, ಸಹಕಾರ ಹೃದಯಾಲಯ, ಪರಿಯಾರಂ ವೈದ್ಯಕೀಯ ಕಾಲೇಜು, ಪಬ್ಲಿಕ್ ಸ್ಕೂಲ್ ಹಾಗೂ ಇನ್‌ಸ್ಟಿಟ್ಯೂಟ್ ಓಫ್ ಪಾರಾ-ಮೆಡಿಕಲ್ ಸಯನ್ಸ್ ಎಂದರ್ಥ;

(ಜಿ) “ಸರಕಾರ” ಎಂದರೆ ಕೇರಳ ಸರಕಾರ ಎಂದರ್ಥ;

(ಎಚ್) “ಅಧಿಸೂಚನೆ” ಎಂದರೆ ಅಧಿಕೃತ ಗಜೆಟ್‌ನಲ್ಲಿ ಪ್ರಕಟಿಸಿದ ಒಂದು ಅಧಿಸೂಚನೆ ಎಂದರ್ಥ;

(ಐ) “ಅಧ್ಯಾದೇಶ” ಎಂದರೆ 2018ರ ಕೇರಳ ಸಹಕಾರಿ ಆಸ್ಪತ್ರೆ ಸಮುಚ್ಛಯ ಹಾಗೂ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ (ಕಾರ್ಯನಿರ್ವಹಣೆ ಹಾಗೂ ಆಡಳಿತ ನಿರ್ವಹಣೆಯನ್ನು ವಹಿಸಿಕೊಳ್ಳುವಿಕೆ) ಅಧ್ಯಾದೇಶ (2019 1) ಎಂದರ್ಥ;

(ಜೆ) “ನಿಗದಿಪಡಿಸಿದ” ಎಂದರೆ ಈ ಅಧ್ಯಾದೇಶದ ಪ್ರಕಾರ ರಚಿಸಿದ ನಿಯಮಗಳಿಂದ ನಿಗದಿಪಡಿಸಿದ ಎಂದರ್ಥ;

(ಕೆ) “ಸೊಸೈಟಿಗಳು” ಎಂದರೆ ಸಹಕಾರಿ ಆಸ್ಪತ್ರೆ ಸಮುಚ್ಛಯ ಹಾಗೂ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ ಎಂದರ್ಥ;

(ಎಲ್) “ಸ್ವೆಪಲ್ ಆಫೀಸರ್” ಎಂದರೆ 7ನೇ ವಿಭಾಗ ಪ್ರಕಾರ ನೇಮಿಸಲ್ಪಟ್ಟ ಆಫೀಸರ್ ಎಂದರ್ಥ.

3. ಕಂಟ್ರೋಲ್ ಬೋರ್ಡ್ ಸಂಸ್ಥೆಗಳ ಆಡಳಿತ ನಿರ್ವಹಣೆಯನ್ನು ಸರಕಾರಕ್ಕೆ ಹಸ್ತಾಂತರಿಸತಕ್ಕದ್ದೆಂದು—ತತ್ಕಾಲ ಪ್ರಾಬಲ್ಯದಲ್ಲಿರುವ ಇತರ ಯಾವುದಾದರೂ ಕಾನೂನಿನಲ್ಲಿ ಅಥವಾ ಯಾವುದೇ ನ್ಯಾಯಾಲಯದ ತೀರ್ಪಿನಲ್ಲಿ ಅಥವಾ ಡಿಕ್ರಿಯಲ್ಲಿ ಅಥವಾ

ಯಾವುದಾದರೂ ಕರಾರಿನಲ್ಲಿ ಅಥವಾ ಇತರ ದಾಖಲೆಗಳಲ್ಲಿ ಅಥವಾ ಆದೇಶದಲ್ಲಿ ಏನೇ ಒಳಗೊಂಡಿದ್ದರೂ, ಈ ಅಧ್ಯಾದೇಶವು ಜಾರಿಗೆ ಬಂದ ಕೂಡಲೇ ಸಂಸ್ಥೆಗಳ ಆಡಳಿತವನ್ನು ಕಂಟ್ರೋಲ್ ಬೋರ್ಡ್ ಸರಕಾರಕ್ಕೆ ಹಸ್ತಾಂತರಿಸತಕ್ಕದ್ದು.

4. ಸಂಸ್ಥೆಗಳು ಸರಕಾರದಲ್ಲಿ ನಿಹಿತಗೊಳ್ಳುವುದೆಂದು.— ಈ ಅಧ್ಯಾದೇಶದ ಪ್ರಾರಂಭ ದಿನಾಂಕದಿಂದ ಹಾಗೂ ಅಂದಿನಿಂದ, ತತ್ಕಾಲ ಜಾರಿಯಲ್ಲಿರುವ ಇತರ ಯಾವುದೇ ಕಾನೂನಿನಲ್ಲಿ ಅಥವಾ ಯಾವುದೇ ನ್ಯಾಯಾಲಯದ ಯಾವುದೇ ಆದೇಶ, ತೀರ್ಪು, ಡಿಕ್ರಿ ಅಥವಾ ಯಾವುದಾದರೂ ಕರಾರು ಅಥವಾ ದಾಖಲೆಯಲ್ಲಿ ಏನೇ ಒಳಗೊಂಡಿದ್ದರೂ, ಸಂಸ್ಥೆಗಳು ಅವುಗಳ ಎಲ್ಲಾ ಆಸ್ತಿಗಳು, ಹಕ್ಕುಗಳು ಹಾಗೂ ಹಿತಾಸಕ್ತಿಗಳು ಹಾಗೂ ಅವು ನೇರವಾಗಿ ಅಥವಾ ಅವುಗಳಿಗೆ ಬೇಕಾಗಿ ಪಡೆದಿರುವ ಅಂತಹ ದಿನಾಂಕದೊಳಗೆ ಬಾಕಿಯಾಗಿರುವ ಸಾಲಗಳು ಹಾಗೂ ಅದಕ್ಕೆ ಸಂಬಂಧಪಟ್ಟ ಉಂಟಾಗಿರುವ ಎಲ್ಲಾ ರೀತಿಯ ಬಾಧ್ಯತೆಗಳು ಹಾಗೂ ಹೊಣೆಗಾರಿಕೆಗಳು ಒಳಗೊಂಡು ಸರಕಾರದಲ್ಲಿ ನಿಹಿತವಾಗುವುದು ಹಾಗೂ ಅವುಗಳಿಗೆ ಸಂಬಂಧಿಸಿ ಯಾವುದಾದರೂ ವ್ಯಕ್ತಿಗಳಿಗೆ ಅಥವಾ ಸೊಸೈಟಿಗಳ ಶೇರು ಹೊಂದಿರುವವರಿಗೆ ಇರುವ ಹಕ್ಕು, ಕೈವಶ ಹಕ್ಕು ಹಾಗೂ ಹಿತಾಸಕ್ತಿಗಳು ಇಲ್ಲದಾಗುವುದಾಗಿದೆ.

5. ನಿಹಿತಗೊಳಿಸುವಿಕೆಯಿಂದಂಟಾದ ಸಾಮಾನ್ಯ ಪರಿಣಾಮ.—(1) ತತ್ಕಾಲ ಪ್ರಾಬಲ್ಯದಲ್ಲಿರುವ ಇತರ ಯಾವುದೇ ಕಾನೂನಿನಲ್ಲಿ ಅಥವಾ ಯಾವುದೇ ನ್ಯಾಯಾಲಯದ ತೀರ್ಪು, ಡಿಕ್ರಿ, ಆದೇಶ ಅಥವಾ ಇತರ ಯಾವುದಾದರೂ ಕರಾರು ಅಥವಾ ದಾಖಲೆಗಳಲ್ಲಿ ಈ ಅಧ್ಯಾದೇಶದ ಪ್ರಾರಂಭಕ್ಕಿಂತ ನಿಕಟಪೂರ್ವದಲ್ಲಿ ಸಂಸ್ಥೆಗಳಿಗೆ ಸಂಬಂಧಿಸಿ ಏನೇ ಅಡಕವಾಗಿದ್ದರೂ ಅವುಗಳೆಲ್ಲಾ ಅಂತಹ ಪ್ರಾರಂಭ ದಿನಾಂಕದಿಂದಲೇ ಕೊನೆಗೊಂಡಿರುವುದಾಗಿ ಭಾವಿಸತಕ್ಕದ್ದು.

(2) ಈ ಅಧ್ಯಾದೇಶದ ಪ್ರಾರಂಭಕ್ಕಿಂತ ನಿಕಟ ಪೂರ್ವದಲ್ಲಿ ಸಂಸ್ಥೆಗಳ ಹೊಣೆಗಾರಿಕೆ ಹಾಗೂ ಆಡಳಿತ ನಿಯಂತ್ರಣೆಯನ್ನು ವಹಿಸಿಕೊಂಡಿದ್ದಂತಹ ಕಂಟ್ರೋಲ್ ಬೋರ್ಡಿನ ಹೊಣೆಗಾರಿಕೆ ಹಾಗೂ ಆಡಳಿತ ನಿಯಂತ್ರಣೆಯು ಅಂತಹ ಪ್ರಾರಂಭ ದಿನಾಂಕದಿಂದ ಕೊನೆಗೊಂಡಿರುವುದಾಗಿ ಭಾವಿಸತಕ್ಕದ್ದು.

6. ಮೊತ್ತ ಪಾವತಿ.— 4ನೇ ವಿಭಾಗದ ಪ್ರಕಾರ ಸಂಸ್ಥೆಗಳನ್ನು ಹಸ್ತಾಂತರಿಸಲ್ಪಡುವ ಹಾಗೂ ಸರಕಾರದಲ್ಲಿ ನಿಹಿತಗೊಳಿಸುವ ಅಗತ್ಯಕ್ಕಾಗಿ, ಈ ಕೆಳಗೆ ಸೂಚಿಸಲ್ಪಡುವ ವಿಭಾಗಗಳಲ್ಲಿ ಉಪಬಂಧಿಸಿದಂತಹ ರೀತಿಯಲ್ಲಿ ಸರಕಾರವು ಸೊಸೈಟಿಗಳಿಗೆ ಮೊತ್ತವನ್ನು ನೀಡತಕ್ಕದ್ದು.

7. ಮೊತ್ತವನ್ನು ನಿರ್ಧರಿಸುವುದಕ್ಕಾಗಿ ಸ್ಪೆಶಲ್ ಆಫೀಸರ ನೇಮಕಾತಿ.—(1) 6ನೇ ವಿಭಾಗದಲ್ಲಿ ಸೂಚಿಸಿದ ಮೊತ್ತವನ್ನು ನಿರ್ಧರಿಸುವ ಅಗತ್ಯಕ್ಕಾಗಿ, ಲೆಕ್ಕಗಳ ವಿಷಯಗಳಲ್ಲಿ ಅನುಭವ ಹಾಗೂ ಸಾಕಷ್ಟು ಜ್ಞಾನವಿರುವ ಒಬ್ಬರನ್ನು ಸರಕಾರವು ಅಧಿಸೂಚನೆಯ ಮೂಲಕ ಸ್ಪೆಶಲ್ ಆಫೀಸರಾಗಿ ನಿಯಮಿಸತಕ್ಕದ್ದು.

(2) ಈ ಅಧ್ಯಾದೇಶದ ಪ್ರಕಾರದ, ಸ್ಪೆಶಲ್ ಆಫೀಸರಿಗೆ ನೀಡಲ್ಪಟ್ಟಿರುವ ಅಧಿಕಾರಗಳನ್ನು ಚಲಾಯಿಸುವುದಕ್ಕೆ ಅವರಿಗೆ ಸಹಾಯ ಮಾಡುವುದಕ್ಕಾಗಿ ಯುಕ್ತವೆಂದು ತೋರುವಂತಹ ಇತರ ಉದ್ಯೋಗಸ್ಥರನ್ನು ಸರಕಾರವು ನೇಮಿಸಬಹುದಾಗಿದೆ.

(3) (1)ನೇ ಹಾಗೂ (2)ನೇ ಉಪ-ವಿಭಾಗಗಳಲ್ಲಿ ಸೂಚಿಸಿರುವ ಸ್ಪೆಶಲ್ ಆಫೀಸರ ಹಾಗೂ ಇತರ ಉದ್ಯೋಗಸ್ಥರ ಸಂಬಳ ಹಾಗೂ ಭತ್ಯೆಗಳು ಸರಕಾರ ನಿಶ್ಚಯಿಸುವ ಪ್ರಕಾರವಾಗಿರುವುದು.

8. ಸೊಸೈಟಿಗಳಿಗೆ ನೀಡಬೇಕಾದಂತಹ ಮೊತ್ತ.—ಸೊಸೈಟಿಗಳಿಗೆ ಸರಕಾರವು ನೀಡಬೇಕಾದಂತಹ ಮೊತ್ತ ಎಂದರೆ, ಸೊಸೈಟಿಗಳು ಅವುಗಳ ಸ್ವಂತ ಖರ್ಚಿನಲ್ಲಿ ವೈದ್ಯಕೀಯ ಕಾಲೇಜಿನ ಹಾಗೂ ಆಸ್ಪತ್ರೆಯ ಹಾಗೂ ಇತರ ಸಂಬಂಧಿತ ಸಂಸ್ಥೆಗಳ ಆಡಳಿತ ನಿರ್ವಹಣೆಗಾಗಿ ಹಾಗೂ ಚಟುವಟಿಕೆಗಾಗಿ ನಿರ್ಮಿಸಿರುವ ಕಟ್ಟಡಗಳ ಹಾಗೂ ಸಜ್ಜೀಕರಿಸಿದ ಇತರ ಭೌತಿಕ ಸೌಕರ್ಯಗಳ, ಖರೀದಿಸಿರುವ ಹಾಗೂ ಈಗ ಉಪಯೋಗಿಸುತ್ತಿರುವ ಉಪಕರಣಗಳ, ಪೀಠೋಪಕರಣಗಳ ಮುಂತಾದ ಎಲ್ಲಾ ಚರಾಸ್ತಿಗಳ, ಈ ಅಧ್ಯಾದೇಶವು ಜಾರಿಗೆ ಬಂದ ನಂತರ ಸಿದ್ಧಪಡಿಸಿದಂತಹ ಮೊದಲ ಅಯವ್ಯಯ ಪಟ್ಟಿಯ ಪ್ರಕಾರದ ಸವಕಳಿ ಮೌಲ್ಯವನ್ನು ಕಡಿತಗೊಳಿಸಿದ ಮೊತ್ತ ಆಗಿರುವುದು.

9. ಒಟ್ಟು ಮೊತ್ತದಿಂದ ಕಡಿತಗೊಳಿಸುವಿಕೆ.—8ನೇ ವಿಭಾಗದಲ್ಲಿ ನಿರ್ದಿಷ್ಟಪಡಿಸಿರುವ ಮೊತ್ತದಿಂದ ಈ ಕೆಳಗಿನ ಮೊತ್ತಗಳನ್ನು ಕಡಿತಗೊಳಿಸಲು ಸರಕಾರಕ್ಕೆ ಹಕ್ಕು ಇರುವುದಾಗಿದೆ, ಅದೇನೆಂದರೆ:—

(ಎ) ಸರಕಾರವು ಸೊಸೈಟಿಗಳಿಗೆ ಇದುವರೆಗೆ ನೀಡಿರುವಂತಹ ಯಾವುದಾದರೂ ಮೊತ್ತಗಳನ್ನು;

(ಬಿ) ಸೊಸೈಟಿಗಳು ಸರಕಾರಕ್ಕೆ ನೀಡಬೇಕಾದಂತಹ ಎಲ್ಲಾ ಮೊತ್ತಗಳನ್ನು ಹಾಗೂ ಅವುಗಳ ಬಡ್ಡಿಯನ್ನು;

(ಸಿ) ಸೊಸೈಟಿಗಳು ಯಾವುದಾದರೂ ಆರ್ಥಿಕ ಸಂಸ್ಥೆಗಳಿಗೆ ಋಣಿಯಾಗಿರುವ ಹಾಗೂ ಸರಕಾರವು ಆ ಐಟಂನಲ್ಲಿ ಸೊಸೈಟಿಗಳಿಗೆ ಬೇಕಾಗಿ ಪಾವತಿಸಿರುವುದಾದ ಮೊತ್ತಗಳನ್ನು;

(ಡಿ) ಸರಕಾರವು ಇತರ ಯಾವುದಾದರೂ ರೀತಿಯಲ್ಲಿ ಸೊಸೈಟಿಗಳಿಗೆ ಬೇಕಾಗಿ ಅಥವಾ ಸಂಸ್ಥೆಗಳಿಗೆ ಬೇಕಾಗಿ ಖರ್ಚು ಮಾಡಿರುವುದಾದ ಮೊತ್ತಗಳನ್ನು;

(ಇ) ಸರಕಾರವು ಗ್ಯಾರಂಟಿ ನೀಡಿರುವ ಅಥವಾ ಅಲ್ಲದ, ಸೊಸೈಟಿಗಳು ವಿವಿಧ ಆರ್ಥಿಕ ಸಂಸ್ಥೆಗಳಿಂದ ಪಡೆದಿರುವ ಸಾಲಗಳನ್ನು, ಅವುಗಳ ಬಡ್ಡಿ ಹಾಗೂ ಗ್ಯಾರಂಟಿ ಕಮಿಷನ್‌ನ್ನು;

(ಎಫ್) 4ನೇ ವಿಭಾಗ ಪ್ರಕಾರ ಸಂಸ್ಥೆಗಳು ಸರಕಾರದಲ್ಲಿ ಸಿಹಿತಗೊಳ್ಳುವುದರ ಪರಿಣಾಮವಾಗಿ ಸ್ವೆಶಲ್ ಆಫೀಸರ್ ಕಂಡುಹಿಡಿಯುವ ಪಾವತಿಸಬೇಕಾದಂತಹ ಇತರ ಯಾವುದಾದರೂ ಮೊತ್ತಗಳನ್ನು.

10. ಸ್ವೆಶಲ್ ಆಫೀಸರ್ ಪಾಲಿಸಬೇಕಾದ ಪ್ರಕ್ರಿಯೆ.—(1) 8 ಹಾಗೂ 9ನೇ ವಿಭಾಗಗಳಲ್ಲಿ ನಿರ್ದಿಷ್ಟಪಡಿಸಿದ ಮೊತ್ತಗಳನ್ನು ನಿರ್ಧರಿಸುವುದಕ್ಕಿರುವ ಪುರಾವೆಯನ್ನು ಸಂಗ್ರಹಿಸುವ ಅಗತ್ಯಕ್ಕಾಗಿ ಅಥವಾ ಸಹಾಯಕ್ಕಾಗಿ, 7ನೇ ವಿಭಾಗ ಪ್ರಕಾರ ನೇಮಿಸಲ್ಪಡುವ ಸ್ವೆಶಲ್ ಆಫೀಸರಿಗೆ ಸರಕಾರದ ಅಥವಾ ಸಂಸ್ಥೆಗಳ ಸಂಬಂಧಪಟ್ಟ ಯಾವುದೇ ಉದ್ಯೋಗಸ್ಥನನ್ನು ಅಥವಾ ನೌಕರನನ್ನು ಕರೆಯಿಸಬಹುದಾಗಿದೆ ಹಾಗೂ ಆ ರೀತಿಯಲ್ಲಿ ಸ್ವೆಶಲ್ ಆಫೀಸರ್ ಅವಶ್ಯಪಟ್ಟಲ್ಲಿ ಅಂತಹ ಉದ್ಯೋಗಸ್ಥ ಅಥವಾ ನೌಕರನು ಸ್ವೆಶಲ್ ಆಫೀಸರ್ ಅಗತ್ಯಪಡುವ ದಾಖಲೆಗಳನ್ನು ಅಥವಾ ಸಹಾಯವನ್ನು ನೀಡಲು ಹೊಣೆಗಾರನಾಗಿರುವನು.

(2) ಅಂತಹ ಕರ್ತವ್ಯವನ್ನು ನಿರ್ವಹಿಸುವುದರಲ್ಲಿ ಸ್ವೆಶಲ್ ಆಫೀಸರಿಗೆ ಯಾವುದೇ ರೀತಿಯಲ್ಲಿ ತೊಂದರೆಗಳು ಉಂಟಾಗುವುದಾದಲ್ಲಿ, ಆತನಿಗೆ, ಸಂಬಂಧಪಟ್ಟ ಎಕ್ಸಿಕ್ಯೂಟಿವ್ ಮಾಜಿಸ್ಟ್ರೇಟ್‌ರವರ ಸಹಾಯವನ್ನು ಕೋರಬಹುದಾಗಿದೆ ಹಾಗೂ ಅಂತಹ ಸಹಾಯವನ್ನು ನೀಡಲು ಅವರು ಹೊಣೆಗಾರನಾಗಿರುವರು.

(3) ಸ್ವೆಶಲ್ ಆಫೀಸರನ್ನು ನೇಮಕಾತಿಗೊಳಿಸಿದ ದಿನಾಂಕದಿಂದ ಆರು ತಿಂಗಳಿನೊಳಗೆ 8 ಹಾಗೂ 9ನೇ ವಿಭಾಗಗಳಲ್ಲಿ ನಿರ್ದಿಷ್ಟಪಡಿಸಿರುವ ಮೊತ್ತಗಳನ್ನು ಲೆಕ್ಕಮಾಡಿ ಸರಕಾರಕ್ಕೆ ಒಂದು ವರದಿಯನ್ನು ಸಲ್ಲಿಸತಕ್ಕದ್ದು.

ಆದರೆ, ಸಂದರ್ಭವು ಅಗತ್ಯಪಡುವುದಾದಲ್ಲಿ, ಲಿಖಿತವಾದ ಕಾರಣ ಮೇಲೆ ಸರಕಾರಕ್ಕೆ, ಅಧಿಸೂಚನೆಯ ಮೂಲಕ ವರದಿ ಸಲ್ಲಿಸುವ ಕಾಲಾವಧಿಯನ್ನು ಗರಿಷ್ಠ ಒಂದು ವರ್ಷದವರೆಗೆ ಮುಂದುವರಿಸಿ ನೀಡಬಹುದಾಗಿದೆ.

(4) 8 ಹಾಗೂ 9ನೇ ವಿಭಾಗಗಳಲ್ಲಿ ನಿರ್ದಿಷ್ಟಪಡಿಸಿರುವ ಮೊತ್ತಗಳನ್ನು ಲೆಕ್ಕಮಾಡುವಾಗ ಸ್ಟೇಶಲ್ ಆಫೀಸರಿಗೆ ಸರಕಾರದ, ಸೊಸೈಟಿಗಳ, ಸಂಸ್ಥೆಗಳ ಸಂಬಂಧಪಟ್ಟ ಉದ್ಯೋಗಸ್ಥರ ಅಥವಾ ಅವರ ಪ್ರತಿನಿಧಿಗಳ ಉಪಸ್ಥಿತಿಯನ್ನೂ ಸಹ ಅಗತ್ಯಪಡಿಸಬಹುದಾಗಿದೆ.

11. ಮೊತ್ತವನ್ನು ಪಾವತಿಸುವ ರೀತಿ.—(1) 8ನೇ ವಿಭಾಗದ ಪ್ರಕಾರವಿರುವ ಒಟ್ಟು ಮೊತ್ತವನ್ನು ಹಾಗೂ 9ನೇ ವಿಭಾಗದ ಪ್ರಕಾರ ಸರಕಾರಕ್ಕೆ ಹಕ್ಕು ಇರುವ ಕಡಿತಗೊಳಿಸುವಿಕೆಯನ್ನು ಲೆಕ್ಕಮಾಡಿ ಅದನ್ನು ಕಡಿಮೆಮಾಡಿದ ನಂತರ, ಸೊಸೈಟಿಗಳಿಗೆ ನೀಡಬೇಕಾದಂತಹ ನಿವ್ವಳ ಮೊತ್ತವನ್ನು ಲೆಕ್ಕಮಾಡಿ ಸ್ಟೇಶಲ್ ಆಫೀಸ್ ವರದಿಯನ್ನು ಸಮರ್ಪಿಸಿದ ತಕ್ಷಣವೇ, ಸರಕಾರವು ಅದನ್ನು ಪರಿಶೀಲಿಸತಕ್ಕದ್ದು ಹಾಗೂ ಅದರ ಪ್ರಕಾರ ನೀಡಬೇಕಾದಂತಹ ಮೊತ್ತವನ್ನು ವರದಿ ಲಭಿಸಿದ ದಿನಾಂಕದಿಂದ ಆರು ತಿಂಗಳಿನೊಳಗೆ ಸೊಸೈಟಿಗಳಿಗೆ ನೀಡತಕ್ಕದ್ದು.

(2) 8ನೇ ವಿಭಾಗ ಪ್ರಕಾರ ಸರಕಾರವು ಸೊಸೈಟಿಗಳಿಗೆ ನೀಡಬೇಕಾದಂತಹ ಮೊತ್ತವು, 9ನೇ ವಿಭಾಗ ಪ್ರಕಾರ ಲೆಕ್ಕಮಾಡಿದ ಮೊತ್ತಕ್ಕೆ ಸಮಾನ ಅಥವಾ ಅದಕ್ಕಿಂತ ಕಡಿಮೆಯಾಗಿದ್ದಲ್ಲಿ ಸರಕಾರವು ಯಾವುದೇ ಮೊತ್ತವನ್ನು ಸೊಸೈಟಿಗಳಿಗೆ ನೀಡತಕ್ಕದ್ದಲ್ಲ.

12. ಸೊಸೈಟಿಗಳಲ್ಲಿನ ಉದ್ಯೋಗಸ್ಥರ ಹಾಗೂ ಇತರ ನೌಕರರ ಸೇವಾ ಷರತ್ತುಗಳ ನಿರ್ಧಾರಣೆ.—(1) ಕಂಟ್ರೋಲ್ ಬೋರ್ಡನ್ನು ನೇಮಕಗೊಳಿಸಿದ ಆದೇಶದ ದಿನಾಂಕಕ್ಕಿಂತ ನಿಕಟ ಪೂರ್ವದಲ್ಲಿ ಸಂಸ್ಥೆಗಳಲ್ಲಿ ಉದ್ಯೋಗದಲ್ಲಿದ್ದ ಅಥವಾ ಅದಕ್ಕೆ ಸಂಬಂಧಪಟ್ಟಿರುವ ಎಲ್ಲಾ ಉದ್ಯೋಗಸ್ಥರು ಹಾಗೂ ಇತರ ನೌಕರರು, ಆ ಆದೇಶದ ದಿನಾಂಕದಿಂದ ಆಯಾಯ ವಿಷಯದಂತೆ, ನಿಗದಿಪಡಿಸುವ ದಿನಾಂಕದ ವರೆಗೆ, ಅಧ್ಯಾದೇಶವನ್ನು ಜಾರಿಗೊಳಿಸದಿರುತ್ತಿದ್ದಲ್ಲಿ, ಆತನು ವಹಿಸಬಹುದಾಗಿದ್ದ ಅದೇ ಕಾಲಾವಧಿವರೆಗೆ, ಅದೇ ಸಂಬಳದೊಂದಿಗೆ, ಅದೇ ನಿಬಂಧನೆ ಹಾಗೂ ಷರತ್ತುಗಳೊಂದಿಗೆ ಈ ಅಧ್ಯಾದೇಶವು ಜಾರಿಗೆ ಬಂದ ನಂತರವೂ ಉದ್ಯೋಗವನ್ನು ವಹಿಸಬಹುದಾಗಿದೆ. ಸಂಸ್ಥೆಗಳು ಸರಕಾರದಲ್ಲಿ ನಿಹಿತಗೊಂಡ ನಂತರವಿರುವ ಅಂತಹ ಅಧ್ಯಾಪಕರ, ಉದ್ಯೋಗಸ್ಥರ ಹಾಗೂ ನೌಕರರ ಸೇವಾ ಷರತ್ತುಗಳು ಈ ಕುರಿತು ಸರಕಾರದ ನಿಗದಿಪಡಿಸಿದ ರೀತಿಯಲ್ಲಿ ಹಾಗೂ ಆದೇಶ ಹೊರಡಿಸುವ ಪ್ರಕಾರವಾಗಿರುವುದಾಗಿದೆ.

(2) ಸಂಸ್ಥೆಗಳು ಒಂದು ಪ್ರೊವಿಡಂಟ್ ಫಂಡ್‌ನ್ನು, ಸೂಪರ್ ಅನ್ವೇಷನ್ ಫಂಡ್‌ನ್ನು ಅಥವಾ ಇತರ ಯಾವುದಾದರೂ ಫಂಡ್‌ನ್ನು ಅಂತಹ ಸಂಸ್ಥೆಯ ನೌಕರನಾದ ವ್ಯಕ್ತಿಯ ಹಿತಕ್ಕಾಗಿ ರೂಪೀಕರಿಸಿದಲ್ಲಿ, ಈ ಅಧ್ಯಾದೇಶದ ಪ್ರಕಾರ ಅಥವಾ ಅದರ ಕೆಳಗೆ ಯಾರ ಸೇವೆಗಳಾಗಿವೆಯೋ ವರ್ಗಾಯಿಸಲ್ಪಟ್ಟಿರುವುದು ಅಂತಹ ಅಧಿಕಾರಿಗೆ ಅಥವಾ ಇತರ ನೌಕರರಿಗೆ ಸಂಬಂಧಿಸಿದ ಮೊತ್ತವು ನಿಗದಿಪಡಿಸಿದ ರೀತಿಯಲ್ಲಿ ನಿರ್ವಹಿಸತಕ್ಕದ್ದು.

13. ಟಿ.ಬಿ. ಸಾನಟೋರಿಯಂನ ನಿರ್ವಹಣೆಗಾಗಿ ವಿಶೇಷ ಉಪಬಂಧ.—(1) ಪರಿಯಾರಂ ಮೆಡಿಕಲ್ ಕಾಲೇಜಿನ ಸಮುಚ್ಚಯದಲ್ಲಿ ಕಾರ್ಯಾಚರಿಸುವ 'ಟಿ.ಬಿ. ಸಾನಟೋರಿಯಂ'ನ್ನು ಸರಕಾರವು ನಿರ್ವಹಿಸತಕ್ಕದ್ದು ಹಾಗೂ ದಿವಂಗತ ಶ್ರೀ ಸಾಮುವಲ್ ಆರೋಣ್ ಸೃಷ್ಟಿಸಿದ 1950 ಜೂನ್ 5ನೇ ದಿನಾಂಕದ 1950ರ 812ನೇ ನಂ.ಬ್ರ ದಾಖಲೆಯಲ್ಲಿ ವಿವರಿಸಿರುವ ಪ್ರಕಾರ ಟಿ.ಬಿ. ರೋಗಿಗಳಿಗೆ ಚಿಕಿತ್ಸೆಯನ್ನು ಒದಗಿಸತಕ್ಕದ್ದು.

(2) (1)ನೇ ಉಪ-ವಿಭಾಗದಲ್ಲಿ ಉಲ್ಲೇಖಿಸಲ್ಪಟ್ಟಿರುವ ಟಿ. ಬಿ. ಸಾನಟೋರಿಯಂನ ದಕ್ಷ ಆಡಳಿತ ನಿರ್ವಹಣೆಗಾಗಿ, ಸರಕಾರಕ್ಕೆ ಯುಕ್ತವೆಂದು ತೋರುವ ಹಾಗೂ ಈ ಅಧ್ಯಾದೇಶದ ಉಪಬಂಧಗಳಿಗೆ ವಿರುದ್ಧವಲ್ಲದಂತಹ ನಿರ್ದೇಶಗಳನ್ನು ನೀಡಬಹುದಾಗಿದೆ.

14. ಉತ್ತಮ ವಿಶ್ವಾಸದಿಂದ ಕೈಗೊಂಡ ಕ್ರಮಕ್ಕೆ ಸಂರಕ್ಷಣೆ.—ಈ ಅಧ್ಯಾದೇಶದ ಪ್ರಕಾರ ಉತ್ತಮ ವಿಶ್ವಾಸದಿಂದ ಕೈಗೊಂಡ ಅಥವಾ ಕೈಗೊಳ್ಳಲು ಉದ್ದೇಶಿಸಿದಂತಹ ಯಾವುದೇ ಕ್ರಮಕ್ಕೆ ಸಂಬಂಧಿಸಿ ಯಾವುದೇ ದಾವೆ ಅಥವಾ ಪ್ರೋಸಿಕ್ಯೂಷನ್ ಅಥವಾ ಶಿಕ್ಷಾ ಕ್ರಮಗಳು ಅಥವಾ ಇತರ ಕಾನೂನು ಕ್ರಮಗಳು ಸರಕಾರದ ಅಥವಾ ಸ್ಪೆಶಲ್ ಆಫೀಸರ ಅಥವಾ ಸ್ಪೆಶಲ್ ಆಫೀಸರ ನಿರ್ದೇಶಕ್ಕನುಸರಿಸಿ ಕಾರ್ಯಾಚರಿಸಿದ ಇತರ ಯಾವುದಾದರೂ ಉದ್ಯೋಗಸ್ಥರ ಅಥವಾ ವ್ಯಕ್ತಿಗಳ ವಿರುದ್ಧ ಹೂಡುವಂತಹದಲ್ಲ.

15. ಅಧ್ಯಾದೇಶದ ಅಧ್ಯಾರೋಹಿ ಪ್ರಭಾವ.—ಈ ಅಧ್ಯಾದೇಶದ ಉಪಬಂಧಗಳಿಗೆ ಅಥವಾ ಅದರ ಕೆಳಗೆ ರಚಿಸಿದಂತಹ ಯಾವುದೇ ನಿಯಮಕ್ಕೆ ಅಥವಾ ಆದೇಶಕ್ಕೆ ವಿರುದ್ಧವಾಗಿ ಈ ಅಧ್ಯಾದೇಶದ ಹೊರತಾದ ಇತರ ಯಾವುದೇ ಕಾನೂನಿನಲ್ಲೋ ಈ ಅಧ್ಯಾದೇಶದ ಹೊರತಾದ ಇತರ ಯಾವುದೇ ಕಾನೂನಿನ ಪ್ರಭಾವದಿಂದಿರುವ ಯಾವುದೇ ದಾಖಲೆಯಲ್ಲಿ ಅಥವಾ ಲಿಖಿತ ಪತ್ರದಲ್ಲಿ ಏನೇ ಅಡಕವಾಗಿದ್ದರೂ ಪ್ರಭಾವವಿರುವುದಾಗಿದೆ.

16. ನಿಯಮಗಳನ್ನು ರಚಿಸುವ ಅಧಿಕಾರ.—(1) ಸರಕಾರಕ್ಕೆ, ಗಜೆಟ್ ಅಧಿಸೂಚನೆಯ ಮೂಲಕ, ಈ ಅಧ್ಯಾದೇಶದ ಉದ್ದೇಶಗಳನ್ನು ಜಾರಿಗೊಳಿಸುವುದಕ್ಕಾಗಿ ನಿಯಮಗಳನ್ನು ಉಂಟುಮಾಡಬಹುದಾಗಿದೆ.

(2) ಈ ಅಧ್ಯಾದೇಶದ ಪ್ರಕಾರ ರಚಿಸಿದಂತಹ ಪ್ರತಿಯೊಂದು ನಿಯಮವನ್ನು, ಅದನ್ನು ರಚಿಸಿದ ನಂತರ ಆದಷ್ಟು ಬೇಗನೆ, ವಿಧಾನಸಭೆಯು ಅಧಿವೇಶನದಲ್ಲಿರುವಾಗ ಅದರ ಸಮಕ್ಷದಲ್ಲಿ ಒಂದು ಅಧಿವೇಶನದಲ್ಲಿ ಅಥವಾ ಸತತವಾದ ಎರಡು ಅಧಿವೇಶನಗಳಲ್ಲಿ ಒಳಪಡಬಹುದಾದ ಒಟ್ಟು ಹದಿನಾಲ್ಕು ದಿವಸಗಳ ಕಾಲ ಮಂಡಿಸತಕ್ಕದ್ದು ಹಾಗೂ ಆ

ರೀತಿಯಲ್ಲಿ ಅದನ್ನು ಯಾವ ಅಧಿವೇಶನದಲ್ಲಿ ಮಂಡಿಸಲಾಗುವುದೋ ಆ ಅಧಿವೇಶನ ಅಥವಾ ನಿಕಟಾನಂತರದ ಅಧಿವೇಶನವು ಕೊನೆಗೊಳ್ಳುವುದಕ್ಕಿಂತ ಮುಂಚಿತವಾಗಿ ವಿಧಾನಸಭೆಯು ಪ್ರಸ್ತುತ ನಿಯಮದಲ್ಲಿ ಮಾರ್ಪಾಟು ಮಾಡುವುದೋ ನಿಯಮವನ್ನು ರಚಿಸಬೇಕೆಲ್ಲವೆಂದು ತೀರ್ಮಾನಿಸುವುದೋ ಮಾಡುವುದಾದಲ್ಲಿ ಆ ನಿಯಮಕ್ಕೆ, ಅನಂತರ, ಆಯಾಯ ವಿಷಯದಂತೆ, ಆ ರೀತಿ ಮಾರ್ಪಾಟುಗೊಳಿಸಿದ ರೂಪದಲ್ಲಿ ಮಾತ್ರವೇ ಪ್ರಾಬಲ್ಯ ಇರುವುದಾಗಿದೆ ಅಥವಾ ಯಾವುದೇ ಪ್ರಾಬಲ್ಯ ಇಲ್ಲದಾಗುವುದಾಗಿದೆ. ಹಾಗಿದ್ದರೂ ಅಂತಹ ಯಾವುದಾದರೂ ಮಾರ್ಪಾಟೋ ರದ್ದತಿಯೋ ಆ ನಿಯಮದ ಪ್ರಕಾರ ಹಿಂದೆ ರಚಿಸಿದ ಯಾವುದಾದರೂ ವಿಷಯದ ಸಿಂಧುತ್ವಕ್ಕೆ ಭಂಗ ಬರದ ರೀತಿಯಲ್ಲಿ ಆಗಿರತಕ್ಕದ್ದು.

17. ತೊಂದರೆಗಳನ್ನು ನೀಗಿಸುವುದಕ್ಕಿರುವ ಅಧಿಕಾರ.—ಈ ಅಧ್ಯಾದೇಶದ ಉಪಬಂಧಗಳನ್ನು ಜಾರಿಗೊಳಿಸುವುದರಲ್ಲಿ ಯಾವುದೇ ತೊಂದರೆಗಳು ಉಂಟಾಗುವುದಾದಲ್ಲಿ, ಸರಕಾರಕ್ಕೆ ಆದೇಶದ ಮೂಲಕ ಸಂಧರ್ಭವು ಅಗತ್ಯಪಡಿಸುವುದಾದಲ್ಲಿ, ಆ ತೊಂದರೆಯನ್ನು ನೀಗಿಸಲು ಅವಶ್ಯಕವೆಂದು ಅದಕ್ಕೆ ತೋರುವಂತಹ ಈ ಅಧ್ಯಾದೇಶದ ಉಪಬಂಧಗಳಿಗೆ ವಿರುದ್ಧವಲ್ಲದಂತಹ ಯಾವುದೇ ಕ್ರಮಗಳನ್ನು ಕೈಗೊಳ್ಳಬಹುದಾಗಿದೆ.

ಆದರೆ, ಈ ಅಧ್ಯಾದೇಶದ ಪ್ರಾರಂಭ ದಿನಾಂಕದಿಂದ ಎರಡು ವರ್ಷಗಳ ನಂತರ ಅಂತಹ ಯಾವುದೇ ಆದೇಶವನ್ನು ಹೊರಡಿಸತಕ್ಕದ್ದಲ್ಲ.

18. ಸೊಸೈಟಿಗಳಿಗೆ ಸಂಬಂಧಿಸಿದ ವಿಶೇಷ ಉಪಬಂಧಗಳು.—4ನೇ ವಿಭಾಗದ ಪ್ರಕಾರ ಸಂಸ್ಥೆಗಳು ಹಾಗೂ ಸಂಬಂಧಿತ ಸಂಸ್ಥೆಗಳು, ಅದರ ಎಲ್ಲಾ ಆಸ್ತಿ ಹಾಗೂ ಬಾಧ್ಯತೆಗಳೊಂದಿಗೆ ಸರಕಾರದಲ್ಲಿ ನಿಹಿತಗೊಂಡ ನಂತರವೂ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ ಹಾಗೂ ಸಹಕಾರಿ ಆಸ್ಪತ್ರೆ ಸಮುಚ್ಚಯಗಳು, ಅವುಗಳು ನೋಂದಣಿ ಮಾಡಿದ ಕಾನೂನುಗಳ ಪ್ರಕಾರ, ಆಯಾಯ ವಿಷಯದಂತೆ, ಮುಂದುವರಿಯುವುದು ಹಾಗೂ ಪ್ರಸ್ತುತ ಕಾನೂನುಗಳು ಅನುಸರಿಸುವ ರೀತಿಯಲ್ಲಿ ಅವುಗಳಿಗೆ ಕಾರ್ಯಾಚರಿಸಬಹುದಾಗಿದೆ.

ಆದರೆ, ಪ್ರಸ್ತುತ ಸೊಸೈಟಿಗಳಿಗೆ ಸರಕಾರವು ಈ ಅಧ್ಯಾದೇಶದ ಪ್ರಕಾರ ವಹಿಸಿದ ಸಂಸ್ಥೆಗಳ ಮೇಲೆ ಯಾವುದೇ ರೀತಿಯ ಹಕ್ಕು ಅಥವಾ ನಿಯಂತ್ರಣೆಯು ಇರುವುದಲ್ಲ ಹಾಗೂ ಅದು ಈ ಅಧ್ಯಾದೇಶದ 15ನೇ ವಿಭಾಗದ ಉಪಬಂಧಗಳಿಗೆ ವಿಧೇಯವಾಗಿರುವುದಾಗಿದೆ.

19. ಅಸ್ತಿತ್ವದಲ್ಲಿರುವ ಕಾನೂನು ಕ್ರಮಗಳಿಗೆ ಸಂಬಂಧಿಸಿದ ವಿಶೇಷ ಉಪಬಂಧಗಳು.—ಈ ಅಧ್ಯಾದೇಶದ ಪ್ರಾರಂಭ ದಿನಾಂಕದಂದು ಸಂಸ್ಥೆಗಳ ಹೆಸರಿನಲ್ಲಿ ಅಥವಾ ಅವುಗಳ ವಿರುದ್ಧವಾಗಿ ಯಾವುದೇ ನ್ಯಾಯಾಲಯದ ಅಥವಾ ಟ್ರಿಬ್ಯೂನಲಿನ ಅಥವಾ ಇತರ

ಪ್ರಾಧಿಕಾರದ ಸಮಕ್ಷದಲ್ಲಿ ಯಾವುದೇ ದಾವೆ ಅಥವಾ ಮನವಿ ಅಥವಾ ಇತರ ಕಾನೂನು ಕ್ರಮಗಳು ತೀರ್ಪಾಗದೆ ಇದ್ದಲ್ಲಿ, ಅದು ಅಂತಹ ದಿನಾಂಕದಿಂದ ಸರಕಾರದ ಪರವಾಗಿ ಅಥವಾ ವಿರುದ್ಧವಾಗಿ ಆಯಾಯ ವಿಷಯದಂತೆ ಮುಂದುವರಿಯುವುದು.

20. ರದ್ದತಿ ಮತ್ತು ರಕ್ಷಣೆ.—(1) 2019ರ ಕೇರಳ ಸಹಕಾರಿ ಆಸ್ಪತ್ರೆ ಸಮುಚ್ಚಯ ಹಾಗೂ ವೈದ್ಯಕೀಯ ವಿಜ್ಞಾನಗಳ ಅಕಾಡೆಮಿ (ಕಾರ್ಯನಿರ್ವಹಣೆ ಹಾಗೂ ಆಡಳಿತ ನಿರ್ವಹಣೆಯನ್ನು ವಹಿಸಿಕೊಳ್ಳುವಿಕೆ) ಅಧ್ಯಾದೇಶ (2019ರ 1)ವು ಈ ಮೂಲಕ ರದ್ದುಗೊಂಡಿರುವುದು.

(2) ಅಂತಹ ರದ್ದತಿಯಲ್ಲಿ ಏನೇ ಒಳಗೊಂಡಿದ್ದರೂ, ಪ್ರಸ್ತುತ ಅಧ್ಯಾದೇಶದ ಪ್ರಕಾರ ಮಾಡಿದ ಅಥವಾ ಮಾಡಿರುವುದಾಗಿ ಭಾವಿಸಲ್ಪಡುವ ಯಾವುದೇ ಕಾರ್ಯ ಅಥವಾ ಕೈಗೊಂಡ ಅಥವಾ ಕೈಗೊಂಡಿರುವುದಾಗಿ ಭಾವಿಸಲ್ಪಡುವ ಯಾವುದೇ ಕ್ರಮವು ಈ ಅಧ್ಯಾದೇಶದ ಪ್ರಕಾರ ಮಾಡಿರುವುದಾಗಿ ಅಥವಾ ಕೈಗೊಂಡಿರುವುದಾಗಿ ಭಾವಿಸತಕ್ಕದ್ದು.

ಪಿ. ಸದಾಶಿವ,

ರಾಜ್ಯಪಾಲರು.